

ہے، باعث لعنت اور گمراہی ہے۔“ (تفسیر نور العرفان از نعیمی: ۲۳۴، ۲۴۰، ۳۳۸، ۷۳۰، ۸۴۱)

مزید لکھتے ہیں: ”نص کے مقابلے میں قیاس دوڑانا جائز نہیں۔“ («جاء الحق»: ۲۳۰/۲)

امام حنفی حنفی ایک دوسری جگہ عجیب بات لکھتے ہیں: اذا تعارض القياسان وجب المصير الى النص.

”جب دو قیاس متعارض ہو جائیں تو اس وقت نص کی طرف جانا واجب ہو جاتا ہے۔“ (البنایہ: ۹۷/۴)

جب نص کی موجودگی میں قیاس جائز ہی نہیں تو پہلے قیاس، پھر نص کی طرف جانے کا کیا معنی؟

اگر گھر کی مسجد میں عورت کے لیے اعتکاف کرنا جائز ہوتا تو آپ ﷺ کی ازواج مطہرات ضرور

بالضرور گھر میں اعتکاف کرتیں، پھر اعتکاف کا قیاس نماز کے ساتھ صحیح نہیں ہے، کیونکہ مرد کی سنتیں اور دوسری

نفلی نماز گھر میں افضل ہے، اعتکاف جو کہ سنت ہے، وہ اس کے لیے گھر میں جائز نہیں ہے تو عورت کے لیے

کیسے جائز ہوگا؟ اس کے علاوہ حنفی مذہب میں بھی عورت کو مسجد میں اعتکاف کی اجازت ہے، جیسا کہ رئیس

احناف ابن ہمام حنفی لکھتے ہیں: ولو اعتكفت في الجامع أو في مسجد حيها، وهو أفضل من

الجامع في حقها جاز. ”اگر عورت جامع مسجد میں یا اپنے قبیلے کی مسجد میں اعتکاف کرے تو جائز

ہے، ہاں اس کے قبیلے کی مسجد اس کے حق میں (قریب ہونے کی وجہ سے) جامع مسجد سے زیادہ بہتر ہے۔“

(فتح القدیر شرح الہدایہ: ۳۹۴/۲، شرح النقایۃ از ملا علی القاری الحنفی: ۴۳۵/۱)

امام ابو حنیفہ سے باسنہج عورت کے گھر میں اعتکاف کرنے کا جواز ثابت نہیں، حسن بن زیاد (متہم

بالکذب) نے امام صاحب سے عورت کے لیے محلہ کی مسجد میں اعتکاف کا جواز نقل کیا ہے۔

(بدائع الصنائع از کاسانی حنفی: ۱۱۷/۲)

ثابت ہوا کہ ائمہ کے نزدیک عورت کا مسجد میں اعتکاف کرنا جائز نہیں۔

الحاصل: اگر عورت سمجھتی ہے کہ وہ مسجد میں محفوظ و مأمون ہے تو خاوند کی اجازت سے مسجد میں

اعتکاف کرے، ورنہ ترک کر دے۔

سورہ حج میں دو سجدے ہیں

غلام مصطفیٰ ظہیر امن پوری

سورہ حج میں دو سجدے ہیں، جیسا کہ سیدنا عقبہ بن عامر رضی اللہ عنہما کہتے ہیں کہ میں نے رسول اللہ ﷺ سے عرض کی، کیا سورہ حج میں دو

سجدے ہیں؟ آپ ﷺ نے فرمایا، ہاں، سورہ حج میں دو سجدے ہیں، جس نے یہ دو سجدے نہ کیے، اس نے ان دونوں کو نہیں پڑھا۔

(سنن ابی داؤد: ۱۴۰۲، مسنن الترمذی: ۵۷۸، مسند الامام احمد: ۱۵۷/۴، ۱۵۵، وسندہ حسن)

تعلیم بن عبداللہ کہتے ہیں کہ میں نے سیدنا عمر بن خطاب رضی اللہ عنہ کے ساتھ نماز پڑھی، آپ نے سورۃ حج کی قراءت کی، اس میں دو سجدے کیے۔ (مصنف ابن ابی شیبہ: ۱۷۲/۲، شرح معانی الآثار للطحاوی: ۳۶۲/۱، وسندہ صحیح)

عبداللہ بن دینار رضی اللہ عنہ فرماتے ہیں کہ میں نے سیدنا عبداللہ بن عمر رضی اللہ عنہما کو دیکھا، آپ نے سورۃ حج میں دو سجدے کیے۔

(موطا امام مالک: ۲۰۶/۱، وسندہ صحیح)

ابوالعالیہ رضی اللہ عنہ کہتے ہیں کہ سیدنا ابن عباس رضی اللہ عنہما نے فرمایا، سورۃ حج میں دو سجدے ہیں۔ (السنن الکبریٰ للبیہقی: ۳۸۸/۲، وسندہ صحیح)

جبیر بن نفیر کہتے ہیں کہ سیدنا ابوالدرداء رضی اللہ عنہ نے سورۃ حج میں دو سجدے کیے۔ (مصنف ابن ابی شیبہ: ۱۷۲/۲، وسندہ صحیح)

سیدنا ابو موسیٰ اشعری رضی اللہ عنہ نے سورۃ حج کے آخری سجدہ کی تلاوت کی اور منبر سے اتر کر سجدہ کیا۔ (مصنف ابن ابی شیبہ: ۱۸۲/۲، وسندہ صحیح)

امام ابوالعالیہ رضی اللہ عنہ بیان فرماتے ہیں: ”سورۃ حج میں دو مبارک اور طیب سجدے ہیں۔“ (مصنف ابن ابی شیبہ: ۱۷۲-۱۷۳، وسندہ صحیح)

زربن کجیش اور ابو عبدالرحمن السلمی سورۃ حج میں دو سجدے کرتے تھے۔ (مصنف ابن ابی شیبہ: ۱۷۲/۲، وسندہ صحیح)

امام عمرو بن عبداللہ ابواسحاق السبئی تابعی رضی اللہ عنہ (م ۱۲۷ھ) کہتے ہیں: ”میں ستر سال سے لوگوں کو سورۃ حج میں دو سجدے کرتے دیکھ رہا ہوں۔“ (مصنف ابن ابی شیبہ: ۱۷۲/۲، وسندہ صحیح کالشمس وضوحاً)

امام شافعی (م ۲۰۴ھ)، امام احمد بن حنبل (مسائل احمد واسحاق: ۹۷/۱)، امام اسحاق بن راہویہ (جامع ترمذی تحت حدیث: ۵۷۸)، امام عبداللہ بن مبارک (جامع ترمذی تحت حدیث: ۵۷۸)، امام ابن المنذر (الاوسط لابن المنذر: ۲۶۷/۵)، امام ابن ابی شیبہ (۱۷۲/۲) سب سورۃ حج میں دو سجدوں کے قائل ہیں۔

فائدہ نمبر ①: سیدنا ابن عباس رضی اللہ عنہما کہتے ہیں کہ سورۃ حج میں ایک سجدہ ہے۔ (مصنف ابن ابی شیبہ: ۱۷۲/۲)

اس کی سند میں ہشیم بن بشیر کی ”تدلیس“ ہے، لہذا روایت ”ضعیف“ ہے، نیز ان کے اپنے فتویٰ کے خلاف بھی ہے۔

فائدہ نمبر ②: سیدنا ابن عباس رضی اللہ عنہما کہتے ہیں کہ سورۃ حج میں پہلا سجدہ عزیمت (پہنچائی) کے لیے اور دوسرا برائے تعلیم ہے، آپ سورۃ حج میں سجدہ نہیں کرتے تھے۔ (شرح معانی الآثار للطحاوی: ۳۶۲/۱)

اس کی سند ”ضعیف“ ہے، اس میں عبدالاعلیٰ بن عامر ثعلبی راوی جمہور کے نزدیک ”ضعیف“ ہے۔

حافظ ابن حجر رضی اللہ عنہ فرماتے ہیں: ”امام ابو زرہ الرازی اور امام یحییٰ بن معین رضی اللہ عنہما نے اسے ”ضعیف“ کہا ہے، جمہور

کے نزدیک ”قوی“ نہیں ہے۔ (فتح الباری لابن حجر: ۱۲۵-۱۲۶/۲)

فائدہ نمبر ③: سعید بن جبیر رضی اللہ عنہ کہتے ہیں کہ سورۃ حج میں ایک سجدہ ہے۔ (مصنف ابن ابی شیبہ: ۱۷۲/۲، وسندہ صحیح)

امام سعید بن جبیر رضی اللہ عنہ کا قول نبی کریم ﷺ کے فرمان، صحابہ کے اقوال وافعال اور سلف صالحین کے قول و عمل کے خلاف ہونے کی وجہ سے ناقابل عمل اور ناقابل التفات ہے۔

